

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ ద్వంద్వపద్ధతిః చతుర్వింశి ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ ద్వంద్వపద్ధతిః చతుర్వింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

ప్రపద్యే పాదుకారూపం ప్రణవస్య కలాద్వయం ।

ఓతం మితమిదం యస్మిన్ అనంతస్యాపి తత్పదం ॥ 24.1 ॥

మణిపాదుకయోర్మృగం మురారేః మమ నిత్యం విదధాతు మంగళాని ।

అధికృత్య చరాచరస్య రక్షాం అనుకంపాక్షమయోరివావతారః ॥ 24.2 ॥

చరణౌ మణిపాదుకే ! మురారేః

ప్రణతాన్ పాలయితుం ప్రపద్యమానం ।

విపదామిహ దైవమానుషీణాం

ప్రతికారం యువయోర్ద్వయం ప్రతీమః ॥ 24.3 ॥

మురభిన్నమణిపాదుకే ! భవత్యోః

విహితో నూనమసౌ మిథో విభాగః ।

భజతామపరస్పరప్రియాణాం

అవిరోధాయ సురాసురేశ్వరాణాం ॥ 24.4 ॥

అహితోన్మథనాయ సంశ్రితానాం

అలమాలోకవశేన శబ్దతో వా ।

కరయోశ్చ రథాంగపాంచజన్యౌ

మధుహంతుః పదయోశ్చ పాదుకే యే ॥ 24.5 ॥

అవధీరితసాధుపద్ధతీనాం
 అలసానాం మధువైరిపాదుకే ద్వే |
 ఇతరేతరసాహచర్యమిత్థం
 ప్రతిపన్నే ఇవ దైవపౌరుషే నః || 24.6 ||

పార్శ్వయోః సరసిజావసుంధరే
 పాదయోశ్చ మణిపాదుకే ! యువాం |
 సన్నికర్షథ న చేన్మధుద్విషః
 కిం కరిష్యతి కృతాగసాం గణః || 24.7 ||

పాదుకే ! భవభయప్రతీపయోః
 భావయామి యువయోః సమాగమం |
 సక్తయోర్దనుజవైరిణః పదే
 విద్యయోరివ పరావరాత్మనోః || 24.8 ||

రంగసీమని రథాంగలక్ష్మణః
 చింతయామి తపనీయపాదుకే ! |
 శాపదోషశమనాయ తత్పదే
 చక్రవాకమిథునం కృతాస్పదం || 24.9 ||

మానయామి జగతస్తమోపహే
 మాధవస్య మణిపాదుకే ! యువాం |
 దక్షిణోత్తరగతిక్రమోచితే
 పద్ధతీ ఇవ మయూఖమాలినః || 24.10 ||

రంగనాథపదయోరలంక్రియా
 రాజతే కనకపాదుకాద్వయా |
 తద్విభూతియుగళీవ తాదృశీ
 ఛందతః సమవిభాగమాశ్రితా || 24.11 ||

సాక్షాత్పదం మధుభిదః ప్రతిపాదయంత్యై
 మానోపపత్తినియతే మణిపాదుకే ద్వే |
 అన్యోన్యసంగతివశాదుపపన్నచర్యాం
 ఆజ్ఞాం శ్రుతిస్మృతిమయీమవధారయామి || 24.12 ||

విశ్వోపకారమధికృత్య విహారకాలే -
 ష్వన్యోన్యతః ప్రథమమేవ పరిస్ఫురంత్యోః |
 దృష్టాంతయంతి యువయోర్మణిపాదరక్షే !
 దివ్యం తదేవ మిథునం దివిషన్నిషేవ్యం || 24.13 ||

ద్వావేవ యత్ర చరణౌ పరమస్య పుంసః
 తత్ర ద్విధా స్థితవతీ మణిపాదుకే ! త్వం |
 యత్రైవ దర్శయతి దేవి ! సహస్రపాత్త్వం
 తత్రాపి నూనమసి దర్శితతావదాత్మా || 24.14 ||

పర్యాయతో గతివశాన్మణిపాదరక్షే !
 పూర్వాపరత్వనియమం వ్యతివర్తయంత్యై |
 మన్యే యువాం మహతి విష్ణుపదే స్ఫురంత్యై
 సంధ్యే సమస్తజగతామభివందనీయే || 24.15 ||

అశ్రాంతసంచరణయోర్నిజసంప్రయోగాత్
 అమ్లానతాం చరణపంకజయోర్దిశంత్యై |
 మాన్యే యువాం రఘుపతేర్మణిపాదరక్షే !
 విద్యే బలామతిబలాం చ విచింతయామి || 24.16 ||

అంతర్మోహాదవిదితవతామాత్మతత్త్వం యథావత్
 పద్యామిత్థం పరిచితవతాం పాదుకే ! పాపలోక్యాం |
 నిత్యం భక్తేరనుగుణతయా నాథ పాదం భజంత్యై
 నిష్ఠే సాక్షాత్ స్వయమిహ యువాం జ్ఞానకర్మాత్మికే నః || 24.17 ||

న్యస్తం విష్ణోః పదమిహ మహాత్ స్వేన భూమ్నా వహంత్యోః
 ఆమ్నాయాఖ్యామవిహతగతిం వర్తయంత్యోర్నిజాజ్ఞాం |
 ఆసన్నానాం ప్రణయపదవీమాత్మనా పూరయంత్యోః
 ద్వైరాజ్యశ్రీర్భవతి జగతామైకరాజ్యే భవత్యోః || 24.18 ||

అప్రాప్తానాముపజనయథః సంపదాం ప్రాప్తిమేవం
 సంప్రాప్తానాం స్వయమిహ పునః పాలనార్థం యతేథే |
 సాక్షాద్ద్రంగక్షితిపతిపదం పాదుకే ! సాధయంత్యో
 యోగక్షేమౌ సుచరితవశాన్మూర్తిమంతౌ యువాం నః || 24.19 ||

బద్ధహరిపాదయుగళం యుగళం తపనీయపాదుకే ! యువయోః |
 మోచయతి సంశ్రితానాం పుణ్యాపుణ్యమయశ్శంఖలాయుగళం || 24.20 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే ద్వంద్వపద్ధతిః చతుర్వింశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||